

என்ன செய்வாய்

சரணம் 1 : காண்பது எல்லாம் காணாமல் போகும், வேதனை ஏனடா - உன்
சாதனை எல்லாம் சோதனை யாகும், போதனை கேளடா
பிறக்கிறாய், வளர்கிறாய், குதிக்கிறாய், கனைக்கிறாய்
சேர்க்கிறாய், சேர்க்கிறாய், முடிவிலே சாகிறாய்
மனிதா.... ஞானம் கேளடா, மரணம் ஏனடா
உலகம் பொறிதானடா, நீ எலிதானடா

கோரஸ் 1 : உன் - உயிரும் பிரியும்போது என்ன செய்வாய்
குழியில் இறங்கும்போது என்ன செய்வாய்
உன் - கருமம் தொடரும் போது என்ன செய்வாய்
இருளும் மூடும் பொழுது நீ என்ன செய்வாய்
ஆணவ மனிதா, ஏனிந்த கதிடா, இல்லா பொருளடா நீ

சரணம் 2 : மண்ணில் பிறந்தாய் விண்ணில் நடந்தாய்,
இரண்டையும் நீ கெடுத்தாய்
வாழ்வில் உயர்ந்தாய் சாவை மறந்தாய்,
உயிரையும் ஏன் மறந்தாய்
மனிதனா மிருகமா அறியதான் தயக்கமா
உலகமா நரகமா மனதிலே கலக்கமா
மனிதா... ஞானம் கேளடா, மரணம் ஏனடா....
உலகம் கானல் நீரடா, நீ வாடும் மரமடா

கோரஸ் 2 : உன் - அழிவு வரும்பொழுது என்ன செய்வாய்
முடிவு வரும்பொழுது என்ன செய்வாய்
உன் - உயிரை அளக்கும் போது என்ன செய்வாய்
பெயரை கிழிக்கும் போது நீ என்ன செய்வாய்
ஆணவ மனிதா, ஏனிந்த விதிடா, இல்லா தடமடா நீ

பிரிட்டிஜ் : ஒரு நாள் முளைக்கிறாய், மறுநாள் மடிகிறாய்
சிலநாள் பிழைக்கிறாய், ஏனோ தவிக்கிறாய்

எதையோ நினைக்கிறாய், இதையோ மறக்கிறாய்
உனையும் அழகாய்ப்படைத்தது யார்?
உயிரை உனக்குள் வைத்தது யார்?
உலகம் சரியாய் படைத்தது யார்?
உனக்கும் மறையை தந்தது யார்?
தவறை அழிக்க வந்தது யார்?
அவனை மறக்க துணிந்தது யாரோ....?

கோரஸ் 3 : நீ அவன் - முன்னே கெஞ்சும் நேரம் வரும்
 உன் - சாம்பல் எஞ்சும் நேரம் வரும்
 அவன் - கால் உன்னை மிதிக்கும் நேரம் வரும்
 இனி - மேல் அவன் சிரிக்கும் நேரம் வரும்
 ஒளியும் உதிக்கும், இருளும் மறையும், எங்கே செல்வாய் நீ
 என்ன செய்வாய், என்ன செய்வாய், என்ன செய்வாய் நீ.